



# ముంతాజముహుల్లి

ర చ న :

జా మ వ

ప్రచురణ:

హే మ ల తా ల వ ణ ం  
పటమట, విజయవాడ - 520 006

# MUNTAJ MAHAL

by Poet JOSHUA

*Copyright by ;*

Hemalata Lavanam

Patamata, Vijayawada — 520 006

పునర్ముద్రణ :

సెప్టెంబరు, 1988

వెల : రు **10-00**

*Printed at :*

Insaan Printers,

Benz Centre, Vijayawada-6

## భూ మి క

స దాశ యు లారా!

“కలదే స్వర్గము లాతిచోఁ గలుగ నిక్కం బిద్దియే  
నీతిమంతుల విశ్రాంతి నికేతనంబు”

ఇవి తాజమహలు కుడ్యములపై సువర్ణ పూజలందిన  
షాజహాను సూక్తులు. భారతీయ శిల్ప ప్రాధిని వేనోళ్ళంజాటు  
తాజమహలును గనులారాఁ జూడవలెనను కోర్కెనాకు బాల్యము  
నుండియుఁ గలదు కాని ప్రాప్తిలేమికిఁ జింతించుచుందును. దేశ  
దేశముల నమస్కృతుల కగ్గమై శిల్పులకు గర్వకారణమై ముం  
టాజమహలు గోరి గడించిన కీర్తి ఒక్క మొగలుచక్రవర్తికే కాక  
భారతీయులకు నందుముఖ్యముగా నాంధ్రులకును దక్కుచున్నది.  
దాని సృష్టి యందు పొల్గొన్న ముప్పది ముగ్గురు శిల్పాచార్యు  
లలో నలువురు మచిలీపట్నము నుండి యాహ్వానితులైనట్లు  
తన్నిర్మాణ కాలమున స్వయముగాఁ జూచిన బాగ్గాదు వాసియగు  
నొక చరిత్రకారుఁడు వ్రాయుచున్నాఁడు. అందలి ప్రధాన శిల్పి  
యగునొక యైటలేయుడు స్వదేశమున కేగి, తాజిసోయగము  
నూహించి, యద్దపు చట్రమున బిగింప నైతిని గదాయని విచారిం  
చెనన దాని మహిమ, దాని కోసులత స్పష్టము గాకపోదు. దీని  
నిర్మాణార్థ మిరువది లక్షల కార్మికులహోరాత్రము లిరువదివత్స  
రములు పనిచేసినట్లును, ఇరువదికోట్ల రూపనములు వెచ్చింపబడి  
నట్లును చరిత్రలు ఘోషించు చున్నవి. ఒక దృష్టి యందిది

వృధావ్యయముగాఁ దోపవచ్చును గాని లక్షలాది ప్రజ కిరువది రెండేండ్లు పని గల్పించి యన్నదానము చేసిన స్రుకృత మిందు లేకపోలేదు. అన్నిటికిని మించిన యశస్సు నిది భరతవర్షమున కాపాదించిన దనుట నిస్సంశయము.

ప్రణయమూర్తియుఁ దనర్థాగియునగు ముంటజి నలంకరించు చున్నట్లుఁపించుచు నిరువది రెండేండ్లెత్తిన తలవాల్చిక కట్టడమును సమాప్తి చేయించిన షాజహాను చేతలోనొక పవిత్ర ప్రణయసందేశము, ఒక కళాపోషణ దీక్ష, ఒక యావేశము ఒక నిఱుకు, ఒక మూగ సారస్వతము దంపతి లోకమున కందించుచున్నదని నాయూహ. సతీవియోగమున నున్నట్లుఁడైన

గాఢాంధకారబంధురమై, సర్వశూన్యమైన తన జీవితమున సందర్శించిన తేజః పుంజ మీ తాజమహలు. ఆ

కితఁడు ప్రాణప్రతిష్ఠఁజేసి శాశ్వతుఁడైనాడు. ఐశ్వర్య

యతఁడు శ్మశానమును స్వర్గముగా మార్చివేయుఁ

చ. తచ్చంద్ర శిలాధౌతములయిన కాళిందీ జలముల

బ దంపతులయాత్మల గుసగుసలు వోపుచుఁ బ్రేక్షకుల

కనంత భావపరంపరల బహుకరించు చున్నవి. తాజమహలు

సౌందర్యాకర్షణమున బొడమిన యావేశమే నన్నీ కావ్య రచనకుఁ

బురికొల్పినది. కవితాజగత్తున నాయూహకొదవిన దృశ్యమేయిందు

వర్ణితము. వాస్తవిక దృశ్యమునకును, దీనికి నిరంతర మెంతయు

నుండకపోదు. సృష్టికర్తల దృష్టియందది క్షమార్హము. రసపోష

ణమున కిందొక పిచ్చివాని కథను ప్రవేశపెట్టక తప్పినదికాదు.

దాని యుచితా నుచితములను రసజ్ఞులు తేల్తురుగాక.

తిక్కన జయంతి సందర్భమున నన్నాహ్వనించి మహాకవి  
 సన్నానమును నా కొనంగి, తన జీవితేశ్వరి పేర నొక కావ్యము  
 వ్రాయమని యావతిచ్చి నాయం దవ్యాజానురాగమును వ్యక్తి  
 కరించిన విక్రమపురీ వాస్తవ్యులును, మహాదార స్వభావులును,  
 సహృదయ శేఖరులును, విమర్శకాగ్రేసరులు నగు శ్రీ తిక్కవరపు  
 రామిరెడ్డి గారు నే నీ కృతిని నాప్రియ జనని కంకిత మిత్తునని  
 కోర, ఆనందితాత్ములై, గ్రంథముద్రణ ద్రవ్యమును దయతో  
 సమర్పించి వారి సమరస భావమును వెల్లడించిన రెడ్డి జమీందారు  
 లకు నా నమస్కారము అర్పించుచున్నాను. వారికిని వారి కుటుంబ  
 మునకును శుభమగుగాత:

గ్రంథకర్త

## అంకితము

జననీ! నీ యనుగ్రహమారుండమ నీ స్తన్యంబు సేవించి వ్రాసిన కబ్బు బిది నీకునా మనుచురా త్వేకొమ్మ చేదోడుగా ననుకూలించి కవీంద్రమాత వగు నీ యాశీస్సులం దేలి నీ ఘనకీర్తిం బ్రకటించెడిన్ సుగుణసక్తా! లింగమాంబా సతీ!

“కన్న బుణంబు దీరె కొడకా, కనుగొంటిని విన్నకొండలో నిన్ను బహూకరించు నుహనీయ మహంబును కన్నులార” నంచన్న పదంబు జ్ఞప్తిగలదా జననీ! యటులాడి నీ బుణంబున్నతిజేసితిట్టి కృతు లూడ్చునె నీ బుణమున్ సహస్రముల్.

నీవు బ్రతికియుండ నీవాంఛితార్థముల్  
దీర్చు శక్తిలేక దిగులు వడితి  
వేయి నగలకన్న వెలగల్గు కృతిభూష  
నంపుచుంటి స్వీకరింపు మమ్మ!

## ముంటాజ మహల్

వనితా మండిన దృష్టిగోచర బహిఃప్రాణంబు లోకైక మో  
హిని ముంటాజమహాలుతోడ మొగలాయీ ప్రాజ్యసామ్రాజ్యము  
స్తనతం బాలన సేయుచుండెఁ బ్రజలా నందింప విఖ్యాతి బొ  
ల్పిన షాజాను నవాబు శేఖరుండు ఢిల్లీ బర్లి పీఠస్థుడై.

పోలికలేని శిల్పలత పుష్పితమై రస ముప్పతిల్ల ము  
త్యాల మసీదు ఢిల్లీ నగరాంతమందుఁ బ్రతిష్ఠ జేసి యు  
న్నీల దుదారచిత్తుడయి నీతివధంబున గాక యన్యథా  
కాలు చలింపనిక యధి కారము చేసె మృదుస్వభావుడై.

తన యింటం గల రత్న రాసులను సార్థక్యంబు గావింపగాఁ  
గను విందు లొనరించు సాధవితతిన్ గట్టించి స్వర్గంబుతోఁ  
బనియే లేదను లీల వజ్రమణి దీవ శ్రేణి ముట్టించి యం  
గనతోడన్ దులదూగసాగె నతి బోగశ్రీ మహాడోలలన్.

అమలస్వాంతుండు షాజహాను కులవిద్వేషోగ్ర కల్లోలముల్  
సముదాయించి తురుష్క హైందవ సమస్యాపూర్తి గావింపగా  
సమదృష్టిన్ విరజిమ్ముచుం గుటిల శిక్షా దక్షుడై దిక్కులన్  
సమకూర్చెన్ మొగలాయీరాజుల ప్రతిష్ఠా ద్రవ్యభాండారమున్

కృతులు బొందిన ధీవిశాలుడు జహంఘీరుం డలంఘీరుభూ  
వతికి న్నందనుఁ డన్న పేర్నిలిపి విశ్వస్తుత్యుడై విశ్వభా  
రత శిల్పంబు సముద్ధరించి పటదర్పం బొప్ప సామ్రాజ్య వి  
స్తృతి గావించి రసజ్ఞుడై కవులకందించెన్ భుజాదండమున్



హాయికి లోపం బనియో  
 వేయేడులనాఁటి రవల పీరము లవలన్  
 ద్రోయించి కొలువు సేయన్  
 జేయించెం గలికి నెమిలి సింహాసనమున్.

విలసద్రత్న మరీచి మాలికలచేఁ బెంపొందు పండ్రెండునె  
 మ్ముల సింహాసన మోలగంబు సిరి పెంపున్ జాటదేవేశుడున్  
 దలవంపన్ రిపురాజగర్భముల నిద్రం బోవుచున్ దాత దం  
 ద్రుల కన్నం బయిచేయిగా నృపవరేణ్యుండొప్పుఁ దేజస్వియై.

విరుదు లందిన యరబ్బీ కవీశుల వాణి  
 ప్రసవించె మధుర కావ్య ప్రసవంతి

విఖ్యాతమైన జాబిలి పతాకచ్ఛాయ  
 చివురించె నా సేతు శీత గిరుల

కడు దీనమైన బుక్కాఫకిరుల గిన్నె  
 చిండారె పసిండి మానికపు సిరుల

చేయార పనిలేని శిల్పకారుల సుత్తె  
 నాచికొన్నది దిగంత ప్రసిద్ధి

శ్రీపదాంకిత మైన ఢిల్లీ పురాన  
 తొలకరించిన దైదు వేశల నమాజు  
 భోగపరమైన మొగలాయి నాగరికత  
 యూదుపూ లారుకాయలై ముమ్మరించె.

ముంటూజమహలు

గుడి గుడి సేవింపఁడు పా  
ల్పడఁడు మజాసేయు మత్తువస్తువులకు న  
య్యెడయుఁడు పరికింపఁడు పెర  
పడంతుకల నెఱపు నేకపత్ని వ్రతమున్.

మణు లల్లాకని మీదుగట్టి పనిపెన్ మక్కా మదీనాలకున్  
గణనాతీతము లక్కజంబుగ ఖజానాకొట్లలో ద్రవ్యమున్  
దొణికించెం బరియించె నిత్యము ఖురానున్ శత్రుదుర్గాల బా  
ర్యణచంద్రధ్వజమెత్తె నన్వయసముద్రం బుల్బి తల్పిబుల్బగన్.

ఉదయ సంధ్యాదేవి యెండి నిండి దిగజారి  
కుఱ్ఱగాడుపు లాడుకొనెడువేళ  
ప్రియుఁడు కొండల కెక్క బెదరి యొక్కొక్క చుక్క  
వినువీధులను జారుకొనెడువేళ  
తమ్మిలోఁ జెరపడ్డ తుమ్మెద ఖయిదీలు  
ఆలుబిడ్డలఁ జేర నరుగువేళ  
అంభోజ మిత్రుండు యమున చెక్కిలిమీఁద  
పసుపుఁ గుంకుమ సిరుల్ విసరువేళ

పసిడిపాన్పు డిగ్గి పన్నీటి కోనేట  
జలకమాడి మేలి వలువ గట్టి  
మహిత భక్తి మీర మస్జిదునకు బొవు  
బాదచారి యగుచు బాదుషాహ.

క్రూర కర్మర మైనట్టి గోవధంబు  
దన హయామున యందు బర్తరపుజేసి  
సహన ధనులగు తన పితామహులఁ బోలి  
నిఖిల హైందవులకుఁ బూజనీయుఁ డయ్యె.

మత గణంబు వొడమ దతని పాలనమందు  
జుట్టుపన్ను పిలకపుట్టలేదు  
కుటిలరాజశీతిఁ గుందు భారతభూమి  
బెదురుమాని మఱచి నిదురవోయె.

రహిపుట్టం బదివేలదూతిక లహోరాత్రంబు సేవింపఁగా  
మొహరుస్పీసకు మేనగోడలగు నమ్ముంటాజమాల్ పాదుషా  
మహుద్దీప్తముగా నొకానొక లసన్నాభిక్య గేహంబునన్  
మహిమన్ బ్రాద్దులు పుచ్చుచుండెఁ బతి సన్నానింప సొనందయ్యె.

అతివ చక్కదనము నభివర్ణనము సేయ  
కలము సాగ దెట్టి కవివరులకు  
చేయి యాడ దెట్టి చిత్రకారులకును  
చెలువ చెలువమెల్ల జిలుకరింప.

అసమసౌందర్యవతి నూర్జహను రాణి  
కోడలి విలాసమునకు సిగ్గును వహించు  
వలపుటిల్లాలు ఎల్లెత్తి పలుకరింప  
తురక రాయుండు నిలుపున గరిగిపోవు.

ముం టా జ మ హ లు

మాణిక్యంబు సహస్ర సంఖ్య లొకవంకన్ భూరిలావణ్యపుం  
గాణాచుల్ పనికత్తై లొక్కెడఁ గటాక్ష శ్రీల నాశించి వి  
న్నాణంబుల్ పచరించినన్ గలఁత జెందం డంతంగాన నా  
రాణి సాహెబ మీఁద నిశ్చల పవిత్ర స్నేహ మోహంబునన్.

“ముద్దులరాణి మాటకు విభుం డెదురాడడు రేని యాన క  
ముద్దియ మాటువల్క డదెపోః సహవాస” మటంచు నిత్యము  
బెద్దలు ప్రస్తుతింప నతివెల సుధా ప్రణయైక రాజ్యపుం  
గద్దె నలంకరింతురు మొగల్ మగ లమ్మహనీయ దంపతుల్.

ఆ సతీపతుల గాఢా శ్లేషములనుండి  
జారిపోయిన నిమేషంబు లేదు

ఆ దంపతులకు నాహ్లాదంబు గూర్పక  
తొలఁగిన వెన్నెల తునక లేదు.

ఆ ప్రేమజీవుల యునురాగ వృద్ధికై  
రుత మొనర్పని పరశ్చతము లేదు

ఆ శుభాకృతుల నెయ్యంపు ముద్దులచేత  
తీపి కెక్కని ద్రాక్షతీగ లేదు.

అవధి లేనివారి యానంద కేశికీఁ  
దోడుపడని పూలదోట లేదు  
వారి కూర్మి పెంపు వలచి వర్ణనజేసి  
సుప్రసిద్ధి గనని సుకవి లేఁడు.

దొరతనపుఁ గల్మి నింతయు దొట్రువడక  
ప్రథిత సంసార రాజమార్గమున నడచి  
దంపతుల కెల్ల నద్భుతాదర్శ మగుచు  
జగము నలరించె నయ్యాలు మగల చెలిమి,

పుట్టి పైచిల్కు సంతానభూతి నలరి  
కొంచె నుత్తమ మాతృత్వ గౌరవంబు  
పాలితులయందు వత్సలత్వంబు నెఱపి  
కొంచె నుత్తమ రాజీత్వ గౌరవంబు.

మొగలు దొరసాని లావణ్యభూషణంబు  
కన్ను మాయదు సంతాన ఘర్షణమున  
జీవితంబున నొక దుష్టచింత లేని  
సత్యవంతుల ప్రాయంబు జాణదండ్రు.

వలుపురు బిడ్డలు చుట్టుం  
బలసి కొలువ మధుర మధుర బహుకావ్య విభూ  
షల నొప్పు శారదాంగన  
వలె భారతరాణి నేత్రపర్వము సేయున్.

రత్నరుచు లీను యవన సామ్రాజ్య రమకు  
నగలు గీలించు రాణి సౌందర్యలహరి  
ప్రభువు కన్నులు దాటి యీవలికి రాదు  
వలపు లూరింపకుండ నవ్వలికిఁబోదు.

పదియు స్మగ్గురు బిడ్డల న్గని యనల్పత్రీ విడంబించుచున్  
 హృదయేశ ప్రణయార్థిలో మునిగి యుయ్యేలూగు ముంటాజికిన్.  
 పదియు స్నాల్గువ గర్భ మేరుపడియెన్ భావింప దైవంబు సం  
 పదపై సగవద, లేమి లేమిపయి నాపాదించు చిత్రంబుగన్. ]

కాలు కదల్పనిక చెలికత్తియ లక్కరలెల్ల దీర్చ జా  
 లాలితనంబు కొండొక యలంకృతిగా సులతాసురాణి ర  
 త్నాల మహాశ్శలో నతి ముదంబుగఁ బ్రొద్దులు పుచ్చుచుండె గా  
 రాల సుతాసుతుల్ మనసు రంజిత నింటఁ జరించుచుండగన్.

ఉవిదలిరువంక నడచి కేలూఁత లీయ  
 ప్రమద మొనగూర్పు గమన గర్వంబుతోడ  
 భాగ్యబంధురమగు నిండు బండివోలె  
 చక్రవర్తిని నట్టింట సంచరించు.

రాజుతోఁ గూడి యొక శరద్రాత్రివేళ  
 కొంశకాము సల్లావగోష్ఠి నెఱపి  
 పూలపొన్నున నిద్దురవోపుచుండె  
 నిండుమాలాలు మొగలు రాజ్జీలలామ.

ఒకటి రెండుమారు లరలి నేలకు జాతె  
 కొపలా జవాను కఱకుకత్తి  
 సురటి వినరుచేటి మఱచి నిద్దురవోయె  
 ఖంగుమనుచు నొంటిగంట కొట్టె.

ఐదు వత్సరాల యౌరంగజీబుండు  
ప్రక్కమీఁద మసలి పలువరించె  
చిదికి చిగుపలొచు చెదరి భూమికి జాతె  
ఆకసమున నొక్క తోకచుక్క.

పెన్నెల వెండినీట వృధివీవలయంబు మునింగె రాత్రికిన్  
గన్నుల వచ్చె మింట నధికారముచేసె నిరంకుశంబుగన్  
బున్నమచందమామ జగమున్ గనుచొడిచె రాణిగర్భమం  
దున్న కుమారకుండు తలయూచుచు నవ్వె నొగిన్ గికాకికన్.

ఉలిక్కిపడి లేచి దిక్కులు గలయంజూచి  
ఆత్మగర్భస్థ పిండంబు హాసమగుచు  
నా మహారాజ్ఞి విషయంబు నాకళించి  
యశుభం బని విహ్వల స్వాంతయయ్యె.

ఆ కాన్పుతోడఁ దనకున్  
భూకాంతుని తోడి చెలిమి ముగిసె ననుచు నే  
దో కలఁత నెమ్మనంబునఁ  
బ్రాకి మహారాజ్ఞి బిట్టువగలం బొగిలెన్.

కంటఁ దడివెట్టి యెఱుంగని  
ముంటాజుమహాలు రాణి ముత్తమునకు లో  
నంటిన చింతన్ చెక్కుల  
వెంట నొకటి రెండు భాష్పబిందువు లురలెన్.

ము టాం జ మ హ లు

విమలంబులయిన చల్లని  
హిమరుక్మల జలకమాడి హృద్యం బగుచుం  
బ్రమదంబు గూర్చు నన్నిశి  
యమవసనిశియయ్యె రాణి కతిదీర్ఘంబై .

ఏమి మాయయె కాని సర్వేంద్రియములు  
దఱుగుకొని పోవునంత శీతజ్వరంబు  
భూతలేశ్వరి నెమ్మేన ముమ్మరించె  
బ్రసవవేదనతోడి నారంభ మగుచు.

తన సంతానము మాతృహి నమయి వంతం గుందుచున్నట్లుగా  
తనరాయండు వియోగిభారమునఁ జింతన్ ముగ్ధుచున్నట్లుగా  
తనకై చొడ్డ నమాధి నయ్యమున పొంతం గట్టుచున్నట్లుగా  
ననుమానించుచునుండె సత్సతుల యూహల్ సత్య సామిప్యముల్.

నక్తిదైవార మానెడు వజ్రమణులు  
భూతలేశ్వరుఁ డల్లాకు మ్రొక్కికొనియెఁ  
గాని యిల్లాలు స్వస్థత గాంచదయ్యె  
చండతరుండై న విధి అంచగొండి గాదు.

దాయ మన్నిల ప్రాణముల్ దీయఁగలిగి  
యీయలేడయ్యె నిజభార్య కాయువులను  
చండశాసనుఁ డగు మహాచక్రవర్తి  
అత్మ కధికారి గాఁడు న్యాయంబుగాను.



కొడుకులఁ గొంగిలించుకొని గ్రుడ్లకు నీరముగక్కుకొంచు మ్రాన్వడి పెనుశోకమూర్తి యయి పజ్జ వసించు నిజేశు నంగమున్ బుడుకుచు బిట్టుగా మొగిడిపోయిన కన్నులు విచ్చి శబ్దముల్ దడబడఁ బల్కరించె రుచి దప్పిన గద్గద రుద్ధ! కంఠయై.

ఈ సుఖ దుఃఖ మిశ్రమ మహివలయంబను సత్రశాలలో నీ సత్తినై ముగించితిని నేటికి నాదు ప్రవాసయాత్ర యోధీనముపేత! యిట్టి పరదేశుల చెల్మి తిరంబు గాదు జ్ఞానాసకధావిశేషములు స్వాప్నికముల్ జపలావిలాసముల్.

ఈ తను వుండునంతవఱ కింతయు నెమ్మది లేదు ప్రాణికి భూతలమందుఁ గష్టసుఖముల్ జెలికత్తెయలై బజింప నాకాతరళాక్షి తాండవము నల్పుచునుండును మృత్యుదేవతా ద్యూత వినోదరంగ మిది తోరపు సంపదలెల్లఁ జాచికల్.

ఆవిరియోడలో జలధియాన మొనరెప్పుడు బాటసారు లో భూవర రేవులందు దిగివోయెద రించుక వెన్న ముందుగా నీ వసుధావణంబు పనియెల్ల ముగించి స్వదేశగాములై పోవుచు వచ్చుచుండ సతమున్ బ్రజ లీ నరజన్మ వర్తకుల్.

భూరిహరాక్రమోన్నతుల పుచ్చిన మేటి కపాలపాత్రలన్ నీరము ద్రావుచున్నవి వనీ వనభూములలోని సింహముల్ వారల యస్థిపంజరముల న్నివసించుచు పూర్ణనాభముల్ దారముదీసె నింతియకదా! భువి నాల్గు చెరంగు లేలినన్.

ఏపుష్పంబును జేసి వాడుకొనునో ఈ దేహమున్ దైవమో  
భూవశ్రేష్ఠ! విచార మందకుము మామూలేకదా ఈ మృతి  
వ్యాపారంబు సమస్త జీవులకు విశ్వవ్యాప్తి గర్భంబునన్  
మాపుల్ రేపులు నెందతో యిముడుచున్నారందునేనొక్కతెన్.

(సమతా చిహ్నితమైన యీ మరణ)మీ సర్వంసహ వేదనా  
సమర శ్రాంతుల గొంగిలించుకొని విశ్రాంతిన్ బ్రసాదించెడిన్  
హుమయూనాదులు మీపితామహుల బోలుర్విధపుల్ పెక్కురి  
సుమశయ్యంబవశించి మేల్కొన రహస్సుల్ పెక్కులిట్లేగినన్.

మహమూదాదుల పాదముద్రకలచె మన్నింపఁగా మింటికిన్  
మహికిన్నిచ్చెనవోలి యేరువడి సమ్మర్థంబుగా నున్న యా  
రహదారిం జను భక్తులఁ గలసి స్వర్గక్షోణి బ్రాపింతు నీ  
సహరా మండు టెడారి వేదనల దౌష్ట్యంబున్ విసర్జించెదన్.

కలుషం బింతయులేని నీ మధుర ముగ్ధంబైన చిత్తంబు లో  
పల నిద్రింతు ననారతంబు నదె యాహ్వానించుచున్నారు వే  
ల్పులు నాకై చనుదెంచె మించులరధంబుల్ తెక్కలల్లార్చు చున్  
సెలవిప్పింపు మటంచు నేత్రములు మోడ్చెన్ భర్తృవక్షస్థలిన్.

పట్టు పరదాల చీకటి వనములందు  
ప్రభవమును గాంచి, శోభిల్లి రాలిపోయె  
పరిమళం బొండు లోకాన బారజిమ్మి  
మొగలు రేరాణి ముత్తైదు ముత్తియంబు.

ఆ ముంటాజమహారుణి కడకిట్లన్యాయమై పోయినన్  
 చూమిశాగ్రణి దీనుడై భుజబలంబున్ ప్రాజ్యసామాజ్యమున్  
 లేమిన్ జెందినయట్టు బిట్టు దురపిల్లెన్ గ్రుంగి కూలారి, యు  
 ధ్దామైశ్వర్యము లింపుసేయునె కళత్రజ్యోతి చల్లారినన్.

అతఁడున్నత్తుడువోలె, రేఁబవలు నిద్రాహారముల్ మాని; త  
 త్పతి క్రీడించిన చోటులం దిరుగుచున్ సంతానముం జాచి దుః  
 శితుఁడై యూర్పులు సిమ్ముచున్ గడపసాగెం గాలమున్ బంధుసం  
 తతు లోదార్చిన నూరడిల్లక నిరుత్సాహతిరేకంబునన్.

నిన్న మణిమందిరంబుల నిదురవోయి  
 నేఁడు నిద్రింతువే కాటి నేలమీఁద  
 నిన్ని నాకులవలెఁ గాక నిన్న నేఁడు  
 లెంత విషవహ్ని గ్రక్కిపోయినవి దీవి:

కుతలు బంతయు భస్మరాశియయి నాకుందోచె నాశాపరా  
 జితమై జీవిత మంధకారమునఁ జొచ్చెన్ నీ సమావేశముల్  
 కతలై పోయె సహింపఁజాలని వియోగజ్వాల కావింప మ  
 ద్గత దుఃఖాంకితమైన యీ శిథిల కంకాశంబు నెట్లీడ్చెదన్

జీవన తారవై యమరసిమల నీవు సముజ్జ్వలింప మా  
 యావృతమైన విశ్వవలయంబుల శాశ్వత శోకమూర్తివై  
 జీవిత మూని యీ చరమజీవిత నాటకరంగ మెక్కి వా  
 సోనుచునుండి నీ నిగుగజాగిషణ్ణోగ జిగిసిగానినె

ఆయుస్సారము లారగించి, మృతిపంచాస్యబు నీదేహమున్  
నాయంకంబున డించిపోయె నకటా! నా శౌర్యసంపత్తియున్  
జాయారక్షణ చేయఁజాలని యరణ్యజ్యోత్స్నయై పోయెనే  
యో యాత్మేశ్వరి! చక్రవర్తియు మనుష్యుం డిట్టి ఘట్టంబులన్.

ఈరుగతి నీవు దాల్చికొని యీడ్చిన వస్త్రమువోలి నీ కళే  
బరము పరేతభూతలము పొలయి చిత్తము నుత్తరించెడిన్  
దిరుగ ధరించు నీ యమృత దేహముతో నగుపింతువందు ర  
ప్పరమపదంబునందు నదివాస్తవమో! బులిపించు మాటయో!

అయ్యో దేహములూడ్చినారయత సంఖ్యాకుల్ మహా త్యాగులై  
పయగంబర్లు ముముక్షువుల్ ఘనతర స్వర్గంబు నాశించి యే  
మయినారో యెటువోయిరో కబురుసేయం డొక్కఁడీనాటికిన్  
దయనీయస్థితి దుమ్ముగొట్టుకొని ప్రత్యక్షించుఁ దచ్చల్యముల్

నిను సృష్టించుట దుర్ఘటంబగును రాజ్ఞీ యమ్మహాశిల్పి ఈ  
కున కేహేతువుచేత నీ ప్రతిమ నచ్చున్ బగ్గుముంజేసెనో  
నను శిక్షించుటకో ప్రపంచమునకు నైవారాగ్యము నేర్ప నెం  
చెనో యాయుర్బలమూడెనో మొగలురాట్టింహసనశ్రీలకున్.

మృతికి నవ్వలియొడ్డు జేరితివి నీవు  
యివలి యొడ్డు నిలిచి పోయితిని నేను  
వలుకు అందని భిన్నవాసులగు మనకు  
పుణ్య గేహిని స్నేహంబు పొసఁగు టెట్లు?

మానినీమణి నీదు సమాధిమీద  
కనులు గవ్వచు కిగ్గాడి కాలరథము  
తీర్చిపోయిన చక్రముద్రికలు వోలి  
కడచె నొక యహ స్సొక్క నక్తంబు నపుడ.

పయనంబు సొగించుమెయిలు తిన్నెల మీఁద  
కనుపింపలేదు నీ కాలిజాడ

అరవిచ్చి మురిపించి మెరుపుల తోటలో  
మిట్టాడలేదు నీ మేని కాంతి

కొమరారు నిండుపున్నమ చందమామలో  
భాసిల్లలేదు నీ హాసలవము

సచరాచరంబైన సర్వ సర్వంసహ  
వినిపింపలేదు నీ విమలవాక్కు

వీ రహస్య సరణి యే హరిత్తుల జాడ  
నీ నిలింప రథము నిర్గమించె  
నాదు నేత్రయుగళి నాట్యమాడెడు నిన్ను  
నెట్లు దొంగిలించె నీశ్వరుండు.

నీవు వసించుచోట వసియింతును నేనును దాచి యుంపుమో  
దేహి ! యొకింత నేల చను దెంచెద రేపట మాపటన్ నిరా  
శావిషదహ్యమానమయి సౌఖ్య షరాజ్ముఖ మైనయట్టి నా  
జీవిత శేష మంకితముఁ జేసెద నీ కవివాహితుండనై.

నా కట్టించు మసీదులన్ మసలుచున్ నా కొన్న లాసించుచున్  
నాకుంగీడు దలంచినాడతి కృతఘ్నుత్వంబు వాటించుచున్  
లోకాధికుడు దేవదేవుని దయాశుత్వంబు సందేహమై  
నాకి యచ్చపుభక్తి సేతలు వృధా నాట్యంబులై తోచెడిన్.

అక్కటికంబు లేని దురితాత్ముడు మృత్యుకిరాతరాజు వి  
లైక్కిడినాడు తృప్తిని వహింపఁడు నీమరణంబుతోడ నీ  
జక్కవజంటలో నొకటి చాలదు వాని బుభుక్ష దీర్చిన  
న్నుక్కడఁగింపఁగా దొడుగ కుండఁడు రెండవ బాణముద్ధరిన్.

అసు సేటిం బదిలంబుగాఁ బతి రహస్యం బెల్లగా పాడుఁ వి  
శ్వసనీయంబగు వ్యక్తిభార్యయకదా క్షౌచక్రమం దట్టిని  
వసువుల్ వాసినయంతనే ప్రబల సైన్యం బుండి భీతిల్లుదున్  
వసుధారాజ్యము గల్గియుం గటికి నిర్భాగ్యుండనై పోయితిన్.

ఆరిపోవని నీదు శరీర శోభ  
దీపమైనది కాళింది తిన్నియలకు  
మంజులంబైన నీసౌకుమార్య మెల్ల  
పంచుకొన్నవి తన్నదీ పంకజములు.

గురుతర సత్యలోకమునకుం బయనించి సుఖించుచుంటివో  
కరిగి యనంతమౌ ప్రకృతి గర్భమునందున లీనమైతివో  
యెఱిగినవాడు లేడు హృదయేశ్వరీ దుర్లుభమైన మృత్యునం  
తరవిషయం బయోమయ మనస్వయ కావ్యము మానవాళికిన్

నీరూపంబను స్వర్గలోక మిచటన్ జీర్ణించెజీర్ణిచదే  
 స్వారాజ్యంబను సంశయంబునకు లోనై యున్న నా బుద్ధికి  
 గోరి మృత్తికఁ బచ్చగిల్లిన తృణాంకూరంబు నా కేదియో  
 వైరాగ్యాంశము లుగ్గడించెడి తలం బంకించి జంకించుచున్.

ప్రియముగ దేవదూతలు చరించెడు మూడవ మిన్నుదాఁటియ  
 వ్యయమగు జీవనిర్ణము వాఱు నొకానొక దీవి కొంటిమై  
 బయనము గట్టితే యనఁగు భర్తను నన్ను పరిత్యజించి యో  
 ప్రియతమ తోడుగా నెగయ టెక్కలు గల్గునె నాకు దేహికిన్.

అవనికి దూరమై యెడద కందని స్వర్గము నూహలోన మా  
 నఁపుడు సృజించినాఁడది యనాథలు పేదలు నిల్చుతావుభూ  
 ధవులకు గాదు నీ మృదుపదంబులు కందుఁగళిందజా తటిన్  
 జీవుకుని స్వర్గధామము రచించెద రమ్ము శుభస్వరూపిణి.

మృతులకు మరు జన్మంబులు  
 కృతులె కదా దేవి యట్టి కృతిశతములచే  
 బ్రతికించి నీకు జక్కని  
 రతనాల సమాధి మందిరము గావించున్,

ఎల్ల జీవులకు నత్యుల్లాస మొలికించి  
 ప్రభవించే నీ సుప్రభాత సంధ్య  
 వలచుకమ్మని పరిమళము గుప్పిటఁబట్టి  
 పూచె నీ సంపంగి పూలతోఁట.

ముండాజమహలు

నిలుపుటద్దమువద్ద నిలిచి జారిన కొప్పు  
సవరించె నీ వయస్యజనంబు

తొలి నమాజుల మేలుకొలిపి లోకాదీశు  
మన్నించె బెడంగు జమ్మా మసీదు

మదన గోర్వంక నిద్దురమత్తు వోవఁ  
దనువు విదళించి యీశ్వరస్తవ మొనర్చెఁ  
బ్రాతరానందమున సృష్టి పరిథవిల్లె  
నీవు మాత్రము నిద్దుర లేవ లేదు.

పదియుం దొమ్మిది యేడు లీడుగల దాంపత్యము నీనాటితో  
యెద నొప్పించి పెకల్చి దోచుకొనిపోయెన్ దైవ మీగాయము!  
గుడిరింపగల వెజ్జలేడు గతరాగుల్ వోవు మార్గంబునన్  
బ్రతుకుందేరు మఱిలెచ్చదన్ గృతక విశ్వశ్రీ విసర్జించెదన్

జీవరత్నంబు వగు నిన్ను స్వీకరించి  
వట్టి రతనాలు నాయెంట వదలినాడు  
యిచ్చి బులిపించి క్రమ్మరఁబుచ్చుకొనుట  
యేటి కలవాటు జేసెనో యీశ్వరుండు.

ప్రియమారన్ దినరాజబాలు డుదయాద్రి నిక్కి బంగారుకుం  
చియతో నీదు మహాశ్శపై జిలుకరించె గుంకుమశ్రీ అవే  
అయయో యెందులకీ యలంకృతులుచానా నీ వియోగాకులం  
బయి యాభీల విషాద నీరద శరణ్యంబైన యిక్కోటకున్



ఉడుగక మ్రోగుచున్న యమునోజ్జ్వలనీల తరంగవంక్తి క్రుం  
గుడు వడియున్న నా హృదయగోళములోని విషాదవల్లకిన్  
దడయక మీటసాగె నొకనాడు ముదం బొడ గూర్చున్నప్పుడై  
బెడసి మఱొక్కనాడు పరివేదన కగ్గము సేయు జీవులన్.

నిన్ను మదరంబులో దాచుకొన్న మహికి  
రత్న గర్భాఖ్య నేడు సార్థక్య మయ్యె  
నీవు కలమీద దాల్చి మన్నించు కతన  
వసుధ నొక బొగ్గు కొహినూరు వజ్రమయ్యె.

పరుగులు వారు నీ సమయ వాహనమున్ నిముషంబు వెన్నకున్  
సురలివి దాటిపోయిన సమంచిత సౌఖ్యములందు వేడ్కకున్  
గురియగుచున్న నావెడఁగు కోర్కె నెఱింగెనో! యశ్వరాజముల్  
దరహాసితం బొనర్చెడు విధాన సకిల్పెడి సాహిణంబులన్

గుఱకలు లేని వింత కనుగూరుకులం బవళించి యెన్నఁడో  
పరమ పదించి పోయిన నవాబుల రాణులు తోడునీడగా  
జరుపుము నీ యనంతమగు స్వార్థికయాత్ర, పవిత్రమైన నీ  
చరితము నాలపించుచుఁ బ్రశాంతి వహింతుఁ గళిందజా తటిన్

ఉల్లమున దుఃఖభారము  
పెల్లెంత శమింప రాజు విలపించి, మనో  
వల్లభ సమాధి నిర్మా  
ణోల్లాసము చెంగలింప నుద్యుక్తుండై.

చాటింపించె నరేంద్రుడు  
 పేటల పల్లియల శిల్ప విఖ్యాత కళా  
 వాదకలు కుట్టులింపగ  
 బోటీకి సమాధి మచ్చుబొమ్మలు సేయన్.

థిల్లీ రాజ్యంబున నొక  
 పిల్ల జమీందారుగిరియు బెక్కు రతనముల్  
 వెల్ల గజారోహణమును  
 బల్లకియు నిర్ణయించె బహుమానముగన్.

యతనముమీద బొమ్మలు తయారొనరించిరి శిల్పులెల్ల బా  
 రత విషయంబు నంతటను తాలను లోహములన్ సహస్రముల్  
 ప్రతిబలు జింద నమ్ముగలురాయని ప్రేమ రసచ్చవుల్ బహి  
 ర్గత మొనరించు బొమ్మగనరా దొకజేనియు వానిలోపలన్.

అనుభూ త్యావేశంబుల  
 జనితములగు లలితకళలు సాధ్యములగునే  
 కనకపుం బోటీలకు ని  
 మ్మను జేకుల మెచ్చుకోలు మర్యాదకులన్

ఆదేశాన మహాదరిద్రుఁ డొకరుం డవ్యాహతంబై న భా  
 ర్యాదుఃఖంబున గుండువాడెడఁద వైరాగ్యంబు రేకెత్తను  
 న్మాదింబోలి చరించు దీనుఁడు శ్మశానక్షోణులం దుండుచున్  
 బూదిన్ ముద్దలుజేసిచేయు ననయంబుం బొమ్మలందమ్ముగన్

అతని చిరస్ఫులోపల విహారము చేయు కళాధిదేవి యు  
ప్రతిహతమైనవాని విరహగ్ని గడంగి సముజ్వలించినన్  
జితికిన గుండెతో నతఁడు సృష్టి యొనరెప్ప సమాధి బొమ్మలం  
చితములు పెక్కులం దొకటి చిత్తములన్ గిలిగింత పెట్టెడిన్.

షాజహాను భాదుషా యూహలో నుండి  
మాట కందరాక మసలు ప్రతిమ  
సృష్టిశిల్ప రమకు సిగమీది నగవోలె  
నవతరించె వాని హస్తమందు.

కళలు మోహించు టొక కులీనులనె కాదు  
కులము లేదన్న వానినిఁ గూడ వలసు  
సత్కళాదేవతా కటాక్షంబు కతన  
సమయు గావుత ముచ్చ నీచతల బెడఁద.

జీవితేశ్వరి కిది ప్రేమ చిహ్న గాఁగ  
ఐసిఁడి రేకుల గట్టింపవలయు ననుచు  
దిరిపెమెత్తుచు వాఁడూర తిరుగుచుండు  
ప్రేమపొంగున విశ్వంబు విస్మరించి.

వాని కోరిక నాలించి స్వాంతమందు  
నవ్వుకొని వాని బొమ్మ సౌందర్యమునకు  
సంతసించిన యొక శిల్పి సత్తముండు  
దానిఁ దెప్పించి మొగలు సుల్తాను కొనఁగె.

పనితనమునన్ గుదిరికయున్  
 వినూతనత్వంబు గలిగి ప్రేక్షణ యుగమున్  
 దనియించు బొమ్మ నరపతి  
 మనస్సులో నునిచె హర్ష మాధ్వీకంబున్.

‘ఽహవా! సెహబా’శ్శియ్యది  
 బహుమతికిం దగిన బొమ్మ ప్రజ్ఞాన్వితుఁ డీ  
 మహా నీ యుఁ డనుచు నరపతి  
 బహుభంగులఁ బొగడె నిఖిల పండితుల సభన్.

అవమతియు లజ్జఁ బెనగొన  
 స్తవము సలుపు బెట్టు లయినఁ దప్పనిసగియై  
 “అవునవు చిత్త ముచిత” మని  
 నవాబునకు మాటు పల్కినా రీర్ష్యాకుల్.

నృపుఁడురసజ్ఞుఁటందు రిది యొక్కడివింత యభాగ్యునొక్కనిన్  
 శ్వపచుని గౌరవించి తలవంపులుచేసె ననల్ప కల్పనా  
 నిపుణుల మంచు ధర్మము గణింపక కొందఱుముచ్చటించి రూ  
 రుపులు నిగుడ్చుచుం ఐతి పరోక్షమునన్ కులపక్షపాతులై.

రాజు సతీవియోగి బయిరాగియు బెండ్లములేని దీనుఁ డ  
 వ్యాజము లిట్టివారి సహవాసము లింతయకాని యీ పరి  
 వ్రాజకుఁ డేటి శిల్పి నరపాలకుఁ డేటి పరీక్షకుండు సా  
 మాజికు లింద టుండ నని మచ్చరకించిరి కొంద టుబ్బునన్.

చదువవచ్చు గ్రంథ సముదాయ మంతయు  
కృతులలోని నెరసు లేరవచ్చు  
రసము సృష్టిచేయు ప్రజ్ఞావిశేషంబు  
సాధనమున రాదు చదువు గాదు.

ఫిరదౌసీకవి కన్న పండితులు సూఫీకన్న విద్వాంసులుం  
దురు భాషాజలధిన్ మధించిన మహాత్ముల్ ఖావనిర్మాణ చా  
తురి మాధ్వీరససృష్టియుం జిలుగుఁముద్దుంబల్కు కుల్కింపులున్  
గురుశ్రుషల నబ్బునే యసమశక్తుల్ జన్మసాఫల్యముల్.)

కొంత కళావిశేషములుగా దీ చిత్రరాజంబునన్  
న్నన్ ఫలమేమి? యీ కఱకు వ్యాఖ్యానంబు లీ రిత్తవా  
దంబుల్ పని సేయునే ఇతని బిజ్జాహస్తమం దే మహా  
సృష్టంబు వసించునో యనుచు సంబాషించిరుద్యన్మతుల్.

ఆ నిజు పేదవానిని మహాసభకుం బిలిపించి మంత్రులున్  
దా నెదురేగి తెచ్చి తన దాపున మన్నతపీఠి వాని నా  
సేనునిఁ జేసి క్రొంబసిడి చేలములుం బదివేల నిష్కముల్  
గానుకఁ జేసె నమ్మొగలుకొంతుఁడు భూరికళావిదేయుఁడై.

సులతానాగ్రణి! మీ కళాబిరుచికిన్ జోహారు భార్యా వియో  
గులు మీకియ్యదె సానుభూతి వినుతోక్తుల్ మీ సభాశాలకున్  
వలపు ల్మీ సమదృష్టి దార్ఢ్యతకుఁ గైవారంబు మీ నేలకున్  
కులుకు న్నెమ్మిలితఱ్ఱుకుం దిశల నిగ్గుల్ దేరు మీ కీర్తికిన్.

ఆనందించిరి మీ పితామహులు వీరాగ్రేసరుల్ బూర్వ సు  
ల్తానుల్ బాబరుమాయునాదులు శృతార్థంబయ్యె మీపంశముల్  
పూనెన్ జక్కని సాధభూషణములన్ ముక్తాఫల శ్రేణితో  
లేనవ్వుల్ విరజిమ్ముచున్న యది ఢిల్లీ కన్య మీ కౌగిటన్.

హిందువులు ముసలుమానులు  
బందుగులం బోలి “భాయి భాయి” యనుచు నిం  
పొందెదరుగాక మీ య  
ర్థేందు పతాకంబు నీడ నృపతివతంసా!

పొచ్చె మొకింత లేని పరిపూర్ణ కటాక్షము విస్తరించి నా  
బిచ్చపు గిన్నెలోఁ జసిఁడి బియ్యము బోసిన దానవీర నీ  
పచ్చల బాహుశాఖి చలువం జెలువారి కళాలతాంతముల్  
విచ్చి రహించి భారత సవిత్రికి బొల్పుత మంగదంబులై.

ఆసలు సంహరించుకొని యాకటి కింత భుజించి యెట్టులో  
వాసరముల్ గమిందెడు నభాగ్యున కంగన గోలుపడ్డ స  
న్యాసికి నాకు నీ పసిటి నాణెము లేల కళాసరస్వతీ  
దాసులు పెక్కులుండెదరు తన్నుము వారి శరణ్యశూన్యులన్.

మొగలు నవాబు శేఖరుల పూజ్యసభాంతరమందు సత్కళా  
జగమున నా పరిగ్రమ ప్రశంసితమయ్యె పసిండి పూజలన్  
దిగులు సగంబు దీరె గరుణించి పరిగ్రహ మాచరింపుఁడి  
నగదును క్రమ్మరం దమ ఘనంబునకున్న జరాన వెట్టుదున్.

నావలె వియోగ బాధా  
జీవులయిన మొగలు రాజశేఖరులను మీ  
కి విప్రయోగి కాన్క ము  
దావహమయి చిత్తశాంతి కనుకూలించున్.

అతఁ డట్టు లాడి వసించియు  
రతనములు పరిత్యజించి ప్రతిమవలె సభా  
యతనం బంతయు నిశ్చే  
ష్టితమై కనుచుండ నాలసింపక చనియెన్.

'క దేవదూత, కలరే? యిటువంటి మహానుభావు లీ  
గ పెన్నిధానము లభించినదాని తిరస్కరించు ధీ  
లు మదిస్నితంబును ఫలోన్ముఖముం బొనరింప మానవా  
ఃసుదెంచియున్న జగదీశ్వరుఁడో పయగంబరో యగున్.

సూక్ష్మర్యపరీత చిత్తుడఁయి రాజా వగ్గు నగ్గించి త  
ద్దనముం బేద పకిరుసాహెబులకున్ దానంబుగావించి చ  
య్యన దర్బారుముగించి లేచి మణిశయ్యాగారమున్ జేరె మ్రొ  
గె నగారా నపుటత్తు లాహ్నిక శతఘ్నివ్రాతమున్ గోలగన్.

పిలిపించెన్ బహుదేశ తక్షకతతిన్ విఖ్యాతులౌ గ్రీకు శి  
ల్పుల ముంటాజి సమాధి నిర్మితికి ప్రోవుల్నేసె ముక్తామణుల్  
నెలకాల న్మిలిపించె నద్దములకంటెన్ నిద్దముల్ గాఁగ వె  
న్నెలరేలన్ నెలరేని బింబమునకున్ దీప్తుల్ ప్రసాదించగన్.

ముం టా జ మ హ లు

యమునాతీరము నిండినా రఖిల శిల్పాచార్యులున్ సత్కళా  
సముద్రగుల్ వరిగింజపై కలికి పూజల్ సెక్కంగాఁజాలు ధీ  
రమణీయుల్ ఘనవాస్తుశాస్త్ర నిపుణుల్ బ్రాహ్మిశ్చిమావాసుఁ  
న్నమితప్రజ్ఞలు నేల యీనిన విధానన్ తన్నుపాహుతులై .

పరిశీలింపఁ దొడంగినారలపరబ్రహ్మల్ మహాశిల్పులీ  
శ్వరస్పష్టిన్ బహుపుష్పవల్లరుల సౌజన్యబైన నిర్మాణమున్  
గరమాకర్షకమైన వస్తుతతి లోనన్ డాగి లోకంబు న  
చ్చెరువున్ గొల్పు విశేషముల్ దెలిసి హర్షిభూతచేతస్కులై .

ఏ వన్నె గల తీవె కే వచ్చ సవరింప

జెలువాటునో దాని చిలికిజేసి

ఏ పుష్పదళమున కే పుష్పరాగంబు

సరిపోవునో దాని సంఘటించి

ఏ కిసాలంబున కే కెంపు జోడింప

కొమరారునో దాని కూర్చుజేసి

ఏ గులాబీ మొగ్గ కే రవ్వ బొదిగింప

నందగించునో దాని నతుకుబెట్టి

ప్రకృతిసిద్ధమైన వన్నెతో వన్నెకు

చెలిమి గలిపి భావముల నిమిడ్చి

చలువరాతి ఫలకములు దీర్పసాగిరి

చిత్రచిత్ర గతుల శిల్పివరులు



రసికుల విమర్శనా వితర్కముల కతన  
బహుకవీశాన మోహన వర్ణనముల  
బుడమి గల వాఙ్మయం బెల్ల బొగరుబట్టి  
పడఁతి ముంటాజి టాజియై పొడమువేళ.

శీలలకుఁ బ్రాణము గలదను  
పలుకు నిరూపింప నుపల ఫలకమ్ములపై  
మొలిపించినారు శిల్పులు  
పలు వన్నెల లతలు నేర్పుఁ బరిమళ మొలుకన్

కలము నందుకొన్న కవివరేణ్యుని మ్రోల  
తలలు వంచు శబ్దముల విధాన  
నాటి శిల్పిచెంత నవనీతమును బోలి  
మెత్తదనముఁ దాల్చె మేటి శిలలు.

లాంఛన గందునోఁ యనువిధంబున జాలకు సౌకుమార్యపుం  
బోకడ లద్దు నేర్పరులు ముప్పది ముగ్గురు శిల్పు లాత్త లో  
త్తైక చమత్కృతుల్ బొదిగి యిర్వదియేండ్లు శ్రమించి భారత  
ప్రాకృత శిల్పసంపదకుఁ బ్రాణమువోసిరి శాశ్వతంబుగన్.

కుమిలిన పాదుషా హృదయకుండమునన్ దలక్రిందులైన వి  
శ్వముల వికార నాట్యరజనంబున రేగిన వేదనా పరి  
భ్రమణమునందు జింది వెలివాణినవెచ్చని కంటినీరు తా  
జమహాలు జాలపై నుదయ సంధ్యలఁ బొల్చు హిమచ్ఛలంబునన్.

రాణి మనస్సువోలి మధురంబయి, ముత్తైపుంజిప్పలోని పిఁ  
గాణి చెమక్కులన్ ధవళకాంతులుజిమ్ముచు చంద్రకాంత పా  
షాణపు టింపుసొంపుల దిశల్ వెలిగించెడు టాజిపొంత ని  
ద్రాణములై నశించునమ్మంతాంతుని పున్నమినాటి పొడుముల్

ప్రతిబింబించు గులాబి మొగ్గల కనుప్రాసంబులై తచ్చిలా  
లతలున్ గాలికీందూఁగుపోలిక మహోల్లాసంబు గల్పించు న  
ద్భుతమై తాజమహాలు ద్వారములపై ముద్దారు శిల్పంబుతో  
బ్రతిరా దీశ్వరశిల్పమున్, మనసులన్ రంజించు మర్యాదలన్.

విబదా రక్షరంబుల నెసక మెసఁగు  
కలికి భాషకు తెలుఁగున కలివిగాక  
ఆలవియే తాజి లానణ్య మభినుతింప  
తదితరం బై నభాషావి తానమునకు

“కలదే స్వర్గము లాతిచో : కలుగ నిక్కంబిద్దియే నీతిమం  
తుల విశ్రాంతిని కేతనం” బనెడు సూక్తుల్ ద్వార బంధంబులన్  
విలిఖింపించె నవాబు శేఖరుండరబ్బీ పారసీ భాషలన్  
గలిమిన్ జాటుచు తాజిసోయగము వ్యాఖ్యానింపగాఁ నేటికిన్

పున్న మకు టాజి కేగతి  
సన్ని హితం బైన మైత్రి సమకూరిచిరో  
కన్నెకు యౌవనమటు లు  
త్పన్నంబయి మిన్ను ముట్టు తద్రోచిస్సుల్,

తొడరి విశ్రమించు తుది సుత్తి దెబ్బతో  
 వట్టిపోయె శిల్పవరుల ప్రతిభ  
 పాజహాను దీక్ష సఫలీకృతం బయ్యె  
 మొగలు కీర్తి మొదటి మొగ్గ దొడిగె,

అది మహారాజు భగ్నాశయములయందు  
 పుష్పితంబైన నెలకాల మూగ కవిత  
 అదియె మానుష భావ నవ్యతలతోడ  
 ప్రజ్వలించెడు నజ్జాత వాఙ్మయంబు,

అగుపించు నచ్చోట నవధి దాటిన పాదు  
 పాలహేరాళ భాస్వద్విభూతి

నిండారు నచ్చోట నిత్యనూతన విక  
 స్వరమైనయానంద పరిమళంబు

నినదించు నచ్చోట నమకూల దాంపత్య  
 విశద రహస్య గంభీర గీతి

విహరించు నచ్చోట విరహ వేదనతోడ  
 మానవేంద్రుని భగ్న మానసంబు

వేయి చంద్రుల చంద్రికా విలసనంబు  
 పరిసరక్షేత్రముల జింది ప్రతిఫలించ  
 హాయి గల్పించు తాజి కుడ్యముల మీఁద  
 గుసగుసలువోవు నైలింప కువలయంబు

నరప మిధునంబు మృత్యునంతరము నందు  
నాశ్రయము లేక దిశల నల్లాడుచున్న  
పావనంబైన ప్రేమపారావతంబు  
మొరయుచున్నది పెను టాజి బురుజులందు.

అహరహము టాజి సౌందర్య మపహరింప  
నడుపుచున్నాడు కాలంబు తస్కరుండు  
మొదటి క్రొత్తదనము చెక్కు చెదర దిపుడు  
నత్కృతుల పొంత సాగునే సమయ బలము ?

ఘనతన్ జెందిన యందగత్తెయగు నాగ్రారాణి ముంటాజి చే  
సిన పుణ్యంబును బోలి జాజమహలున్ సృష్టించి సంతృప్తులై  
చని రుద్యన్నతులైన శిల్పులు మహా షాజాను భూజానియున్  
దనివింజెందె ప్రియాముఖాంబుజము సందర్శించుచున్నట్లుగన్

రాజు కడగొట్టు తనయుఁ డౌరంగజీబు  
అన్నఁ వధించి పీఠంబు నపహరించి  
యనుగు తండ్రిని చెఱసాలయందు మునిచె  
వికటములు సుమ్ము కాలమాంత్రికుని పనులు.

అగ్రజారుణ రక్త పంకాంకిత మగు  
పాణియుగమున నల్లాసు ప్రస్తుతించె  
నమ్మహా హత్య తనది గాదన్న యట్లు  
నన్ను తుల నంది దై వంబు మిన్న కుండె.

అతని ముత్రాత సుతునకై యసువు లొసంగె  
 నతఁడు దండ్రుని బట్టి బంధితునిఁ జేసె  
 తాత సౌమ్యుడు మనుమఁ డుద్దండమూర్తి  
 (గుణములకు వంగడంబు కారణముగాదు.)

జనకుండు భోగి కూరిమి  
 తనయుండు విరాగిభిన్నత్వంబుల నె  
 ట్లైనగూడి రొక్కొ తండ్రీయు  
 దనయుడు విధి చిన్న కొంటెతన మొనరించెన్.

కళలు కళ దప్పె దేవళ  
 ములు మూలం బడియె హిందు ముసిలిములలోఁ  
 దలసూపె భేదభావము  
 తలపన్నుదయిచె, శాంతి తలక్రిందయ్యెన్.

అతఁడు ఖరాను వ్రాసి ధన మార్జనచేయుచు కష్టజీవయై  
 బ్రతుకుచు నేలపై తనువు వాల్చుచు రాజ్యము చేయుచుండె నం  
 చితమగు భక్తి తత్పరత స్వీయమతోద్ధరణకై దీక్షకు  
 ప్పిత తనుడై సతం బుపవసించుచు రాచఘోరు పోలికన్.

గుడిగుడి సేవింపఁడు పా  
 ల్పడఁడు మజా సేయు మత్తువస్తువులను న  
 యోడయఁడు పరికింపఁడు పెర  
 వడంతుకల నెఱపు నేక పక్షీ వ్రతమున్.

చక్కా డెన్ విమతస్తులన్ గరకు టీర్వాస్వాంతుడై నిప్పులన్  
గ్రక్కెన్ గ్రాఫరులంచు హైందవులపైఁ గల్పించె వానా వ్యధల్  
మక్కాయా త్రికులన్ దనించె విలసన్నాణిక్య భిక్షాపుతిన్  
జిక్కేయొఁ దంతిక్క భక్తి కతనన్ నిత్యంబు మర్త్యాశికిన్.

తనకుం బట్టిన పిచ్చి నల్వురకు రుద్దన్ జూచు వద్దన్న యా  
తని నిందించి శపించి పోవు బరమార్థం బెల్ల సాధించి తె  
చ్చిన వానింబలె విజ్ఞప్తిగు భువన శ్రేయోభరం బంతయున్  
తన నెత్తిం బడినట్టు దుఃఖవడు నాత్మన్ భక్తు డుద్రేకియై.

సకల లోకమునకు సంతోషకరమైన  
మధురమైన తాజమహలు హౌయలు  
పొదుషాహ మనసు వలపింప లేదయ్యె  
(భక్తితోడ కళకు పొత్తు లేదు.)

మనుజులకు నెల్లదైవంబు మహితుఁ డనెడు  
గౌరవార్థంబు గల యలంఘీరు బిరుదు  
దాల్చె నౌరంగజీబు డుద్దండలీల  
నృపతివలె నన్న బిరుదుల కేమి కొడువ.

అతని పేరు విన్న నఖిల భారతభూమి  
దద్దరిల్లి కంటతడి వహించు  
నతని గుండెలోన ననయంబు నినదించు  
ఘన శివాజీ వాజి కఱకు హేష.

కట్టెదుటన్ మహాజ్వలముగా వెలుగొందుచు తాజిమాలు చూ  
వట్టుచు నూరడింప నలబంధనగేహమునందు వృద్ధ స  
మాట్టు మహేంద్రతుల్యుఁ డవురంగుని కూరిమి తండ్రి కాలమున్  
నెట్టుచునుండె జీవములు నిల్చిన పీఠుగు వోలె దీనుడై.

ఎండ గాసెడు ధారుణీ మండలమున  
కలికమునకై న వగవాఁడు గానరాని  
చక్రవర్తికిఁ దనయుండె శత్రువయ్యె  
విధి విరోధింప జరగని వింత గలదె?

ఏడేడుల్ జెఱసొలలో నవసి రాజీ లోకముం బాసి, పూ  
బోడిం బ్రేయసిఁ జూడఁబోయె దివికిన్ ముంటాజి గోరీ కడన్  
జోడింపబడె షాజహాను తనువున్ స్రుక్కెన్ మొగల్ పీఠ మి  
ట్లేడుల్ ప్రేకొనుచున్న టాజి నిలిచెన్ స్మృత్యంకమై నేఁడికిన్.

ఇరువురు నొక్కచోట శయనించిరి తాజమహలు నీడలం  
దిరువురు విస్మరించి రితరేతర పూర్వకధానకంబు ల  
య్యిరువురు కీర్తి మూర్తులు మహివలయంబును హెచ్చరించుచు  
న్మఱువక వారి నిశ్చల సమాధుల మీఁద నమాజు జేసెడిన్.

రాజీ విడచిపోయె రాజునొంటరిఁజేసి  
రాజు విడచిపోయె రాజ్య రమము  
రాజ్యరమయు విడిచె రాజులఁ బెక్కండ్ర  
తాజి విడువలేదు రాజసంబు.

## కవిజీవితపరిచయము

జాషువ గుఱ్ఱం వీరయ్య-లింగమాంబలకు 1855 సెప్టెంబరు 28న వినుకొండలో జన్మించారు. అన్నప్పశ్మత, దారిద్ర్యం వెంట తరుముతున్నా, సాహితీ క్షేత్రమందు కృషివలుడు కావలెనన్న కాంక్షతో ఆనాటి అననుకూల వాతావరణాన్ని, సానుభూతి కేగ్గడిన దుర్భిజాన్ని ఎదుర్కొంటూ ముందుకు సాగారు. “కృషితో నాస్తి దుర్భిక్షం” నానుడి యదార్థమైంది. అనావృష్టులు, గాలివానలు గతస్మృతులై నాయి. కవితానుక్షేత్రంలో పసిడినే పండించారు.

ప్రాథమికపాఠ్యాయునిగా జీవితం ప్రారంభించి, నాటి మూకీచిత్రాలకు వ్యాఖ్యాతగా ఊరూర తిరిగి, వీరేశలింగం, చిలక మర్దుల అశీర్వాదాలు పొంది కావ్యజగత్తులో స్థిరపడ్డారు. తిరుపతి వెంకటకవుల ప్రోత్సాహం ముందుకు నడిపింది.

ఈశయ భాషా ప్రవీణులై తెలుగు పండితునిగా, ద్వితీయ ప్రపంచ సంగ్రామసమయంలో యుద్ధప్రచారకునిగా, స్వాతంత్ర్యా సంతరం 1956 నుంచి 1960 వరకూ ఆకాశవాణి మద్రాసు కేంద్రంలో తెలుగు ప్రొడ్యూసరుగా ఉద్యోగాలు నిర్వహించారు.

కవితాభిమానులు, సాహితీసంస్థలచే పేయికిపై గా సన్నా నాలు పొందారు. కవికోకిల, కవితా విశారద, కవిదిగ్గజ, మధుర శ్రీనాథ నవయుగ కవిచక్రవర్తి, విశ్వ కవి సామ్రాట్ అను బిరు దములు పొందారు. గండపెండారము ధరించి, కనకాభిషేకాలు పొంది, గజారోహణము చేసి, పగటి దివిటీల పల్లకిలో నూరేగారు. గుంటూరు పట్టణం స్వేచ్ఛా పౌరసత్వమిచ్చి గౌరవించింది.



కేంద్ర సాహిత్య అకాడమీ “క్రీస్తు చరిత్ర” కావ్యమునకు అవార్డు  
జహాకరించింది. ఆంధ్రప్రదేశ్ ప్రభుత్వం శాసనమండలి సభ్యు  
నిగా నియమించింది. ఆంధ్ర విశ్వ విద్యాలయం ‘కళాప్రపూర్ణ’  
బిరుదాంకితుని చేసింది. రాష్ట్రపతి “పద్మభూషణ” బిరుదమిచ్చి  
సత్కరించారు.

ముప్పదికి పైగా రచనలు చేసి 1971 జూలై 24న కీర్తి  
శేషులైనారు.

